



नेपाल राजपत्र

श्री ५ को सरकारद्वारा प्रकाशित

खण्ड ५१) काठमाडौं, जेठ २१ गते २०५८ साल (अतिरिक्ताङ्क १४)

भाग १

शाही सन्देश

श्री ५ महाराजाधिराजका प्रमुख सचिवालय

राजदरबार

राज्य सहायक श्री ५ अधिराजकुमार ज्ञानेन्द्र वीरविक्रम शाहबाट देशवासीका

नाममा २०५८ जेठ २१ गते आइतबार बक्सेको सन्देश,

प्यारा देशवासीहरू,

१. अस्ति राति घटेको दुर्घटनाले हामी सबै नेपालीको जीवनमा गहिरो आघात पुऱ्याएको छ । सुखद पारिवारिक जमघटमा भएको कहलिलागदो यस अप्रत्याशित घटनाले हामी सम्पूर्ण नेपालीहरूलाई ब्याकुल पारेको छ ।

२. हामीलाई प्राप्त विवरणअनुसार उक्त घटना आकस्मिक रूपमा स्वचालित हतियार पड्किन गई श्री ५ महाराजाधिराज वीरेन्द्र वीर विक्रम शाहदेव, श्री ५ बडामहारानी ऐश्वर्य राज्यलक्ष्मी देवी शाह, श्री ५ युवराजाधिराज दीपेन्द्र वीर विक्रम शाहदेव तथा श्री ५ अधिराजकुमार नीराजन वीर विक्रम शाहसमेत अन्य शाही परिवार र नातेदार-हरू गम्भीररूपमा घाइते होइबक्सी छाउनीस्थित वीरेन्द्र सैनिक अस्पतालमा उपचारको लागि लगिएको थियो । चिकित्सकहरूको अथक प्रयास हुँदाहुँदै पनि श्री ५ महाराजा-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

धिराज अस्ति जेठ १६ गते शुक्रबार हामी सबैसित सँधैको लागि बिदा होइबक्सँदै स्वर्गारोहण होइबक्स्यो । साथै श्री ५ बडामहारानी, श्री ५ अधिराजकुमार नीराजन वीर विक्रम शाह तथा राजपरिवारका अन्य सदस्यहरू श्री ५ अधिराजकुमारी श्रुति राज्यलक्ष्मी देवी राणा, श्री ५ अधिराजकुमारी शान्ति राज्यलक्ष्मी देवी सिंह, श्री ५ अधिराजकुमारी शारदा राज्यलक्ष्मी देवी शाह र श्री ५ शाहज्यादी जयन्ती राज्यलक्ष्मी देवी शाह पनि स्वर्गारोहण होइबक्स्यो । यसैगरी शाही नातेदार कुमार श्री खड्ग विक्रम शाहको पनि स्वर्गारोहण भयो । यस शोक समाचारबाट बिह्वल भएका हामी सबैले श्रीपरमेश्वरको टारेर नटर्ने यस इच्छालाई स्वीकार गर्न बाध्य हुनु परेको छ ।

३. प्रजावत्सल श्री ५ महाराजाधिराज वीरेन्द्र वीर विक्रम शाहदेव स्वर्गारोहण होइबक्सेको हुँदा नेपाल अधिराज्यको संविधान, २०४७, राजगद्दी उत्तराधिकारीसम्बन्धी कानून, रीत र परम्पराअनुसार राजपरिषद्को बैठकले मौसूफका जेष्ठ सुपुत्र राजगद्दी उत्तराधिकारी श्री ५ युवराजाधिराज दीपेन्द्र वीर विक्रम शाहदेव २०५८ साल जेठ १६ गतेदेखि नेपाल अधिराज्यका श्री ५ महाराजाधिराज होइबक्सेको घोषणा गरेको छ ।

४. तर हामी सबैले आ-आफ्नो कर्तव्यलाई बिसर्ग नहुने बेला आएको छ । हाम्रा परमपूज्य मुभाज्यूमाथि आइपरेको यस शोकको बेला सबै देशवासीहरूसहित हामी मौसूफमा श्रद्धाभक्तिपूर्वक समवेदना चढाउँछौं ।

५. वर्तमान श्री ५ महाराजाधिराज दीपेन्द्र वीर विक्रम शाहदेव हाल सघन उपचारको अवस्थामा होइबक्सेकोले मौसूफबाट शारीरिक अशक्तताका कारण नेपाल अधिराज्यका श्री ५ महाराजाधिराजको हैसियतले कार्यभार सञ्चालन गर्न असमर्थ होइबक्सेकोले नेपाल अधिराज्यको राज्य सहायकको अभिभारा हाम्रो काँधमाथि आइपरेको छ ।

६. नेपालको गौरवमय स्वतन्त्रतालाई सदा अटुट राखिबक्सँदै श्रद्धेय दाज्यूबाट देश र जनताको भलाईको निम्ति गरिबक्सेका योगदानले हाम्रो इतिहासमा मौसूफको स्थान सधैं अटल रहनेछ । मौसूफको अन्त्येष्टी समारोहको अवसरमा प्यारा देशवासीहरूले दर्शाएको स्वतः स्फूर्त सम्मानलाई हामीले मौसूफप्रतिको सदाशय र स्नेहको द्योतकका रूपमा लिएका छौं । मौसूफबाट बक्सेको मार्ग निर्देशनलाई मनन गर्दै हामी आफ्नो कर्तव्य नभुली र सदाशै यस विपद्को बेलामा हामी सबै नेपाली एक भई पारस्परिक सहयोग, सद्भावना र मेलमिलाप राखी यस देशको प्रतिष्ठा अक्षुण्ण राख्ने मौसूफको सपनालाई साकार पार्न प्रयत्नशील हुनेछौं । यस कार्यमा सबैको सहयोग पाउनेछु भन्ने कुरामा म विश्वस्त छु ।

(२)

आधिकारिकता मुद्रण विधानबाट प्रमाणित गरिएपछि मात्र लागु हुनेछ।

७. यस घडीमा श्रीपरमेश्वरमा श्री ५ महाराजाधिराज दीपेन्द्र वीर विक्रम शाहदेवको शीघ्र स्वास्थ्य लाभको लागि म सम्पूर्ण नेपालीको तर्फबाट प्रार्थना गर्दछु । स्वर्गवासी श्री ५ महाराजाधिराज वीरेन्द्र वीर विक्रम शाह तथा श्री ५ बडामहारानी ऐश्वर्य राज्य-लक्ष्मी देवी शाहका साथै यस दुःखद घटनामा दिवंगत होइबक्सका अन्य राजपरिवारका सदस्यहरू तथा शाही नातेदारको दिवंगत आत्माको चिरशान्तिको लागि पनि श्री परमात्मासंग प्रार्थना गर्दछु ।

जय नेपाल !

हुकुम बखसे बमोजिम,

पशुपतिभक्त महर्जन

श्री ५ महाराजाधिराजका प्रमुख सचिव

(३)

मुद्रण विभाग, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

